
saptashatIsArabhUtadurgAstotram

—
सप्तशतीसारभूतदुर्गास्तोत्रम्
—

Document Information



Text title : saptashatIsArabhUtadurgAstotram

File name : saptashatIsArabhUtadurgAstotram.itx

Category : devii, durgA, shatI, devI, saptashatI

Location : doc_devii

Author : rAmakRiShNabhaTTa kAshIkara

Proofread by : PSA Easwaran

Description-comments : Brihatstotraratnakara 2, Narayana Ram Acharya, Nirnayasagar,
stotrasankhya 225-425

Latest update : March 22, 2017

Send corrections to : sanskrit at cheerful dot c om


This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

September 17, 2023

sanskritdocuments.org



सप्तशतीसारभूतदुर्गास्तोत्रम्



श्रीगणेशाय नमः ॥

अथ ध्यानम् ।

यस्या दक्षिणभागके दशभुजा काली कराला स्थिता
यद्वामे च सरस्वती वसुभुजा भाति प्रसन्नानना ।
यत्पृष्ठे मिथुनत्रयं च पुरतो यस्या हरिः सैरिभ-
स्तामष्टादशबाहुमम्बुजगतां लक्ष्मीं स्मरेन्मध्यगाम् ॥ १ ॥

इति ध्यानम् ॥

लं पृथ्व्यात्मकमर्पयामि रुचिरं गन्धं हमभ्रात्मकं
पुष्पं यं मरुदात्मकं च सुरभिं धूपं विधूतागमम् ।
रं वह्न्यात्मकदपिकं वममृतात्मानं च नैवेद्यकं
मातर्मानसिकान्मृहाण रुचिरान्पञ्चोपचारानमून् ॥ १ ॥

इति मनसा सम्पूज्य पठेत् ।

कल्पान्ते भुजगाधिपं मुररिपावास्तीर्य निद्रामिते
सञ्जातौ मधुकैटभौ सुररिपू तत्कर्णपीयूषतः ।
दृष्ट्वा भीतिभरान्वितेन विधिना या संस्तुताऽघातयद्
वैकुण्ठेन विमोह्य तौ भगवती तामस्मि कालीं भजे ॥ १ ॥

या पूर्वं महिषासुरार्दितसुरोदन्तश्रुतिप्रोत्थित-
क्रोधव्याप्तशिवादिदैवतनुतो निर्गत्य तेजोमयी ।
देवप्राप्तसमस्तवेषरुचिरा सिंहेन साकं सुर-
द्वेषृणां कदनं चकार नितरां तामस्मि लक्ष्मीं भजे ॥ २ ॥

सैन्यं नष्टमवेक्ष्य चिक्षुरमुखा योक्तुं ययुर्येऽथ तान्
हत्वा शृङ्गखुरास्यपुच्छवलनैस्त्रस्तत्त्रिलोकीजनम् ।
आक्रम्य प्रपदेन तं च महिषं शूलेन कण्ठेऽभिनद्-

या मद्यारुणनेत्रवक्रकमला तामस्मि लक्ष्मीं भजे ॥ ३ ॥

ब्रह्मा विष्णुमहेश्वरौ च गदितुं यस्याः प्रभावं बलं
नालं सा परिपालनाय जगतोऽस्माकं च कुर्यान्मतिम् ।
इत्थं शक्रमुखैः स्तुताऽमरणैर्या संस्मृताऽऽपद्भ्यं
हन्ताऽस्मीति वरं ददावतिशुभं तामस्मि लक्ष्मीं भजे ॥ ४ ॥

भूयः शुम्भनिशुम्भपीडितसुरैः स्तोत्रं हिमाद्रौ कृतं
श्रुत्वा तत्र समागतेशरमणीदेहाद्भूत्कौशिकी ।
या नैजग्रहणेरिताय सुरजिह्वृताय सन्धारणे
यो जेता स पतिर्ममेत्यकथयत्तामस्मि वाणीं भजे ॥ ५ ॥

तद्वृतस्य वचो निशम्य कुपितः शुम्भोऽथ यं प्रेषयत्
केशाकर्षणविह्वलां बलयुतस्तामानयेति द्रुतम् ।
दैत्यं भस्म चकार धूम्रनयनं हुङ्कारमात्रेण या
तत्सैन्यं च जघान यन्मृगपतिस्तामस्मि वाणीं भजे ॥ ६ ॥

चण्डं मुण्डयुतं च सैन्यसहितं दृष्ट्वाऽऽगतं संयुगे
काल्या भैरवया ललाटफलकाद्भ्रूतयाघातयत् ।
तावादाय समागतेत्यथ च या तस्याः प्रसन्ना सती
चामुण्डेत्यभिधां व्यधात्त्रिभुवने तामस्मि वाणीं भजे ॥ ७ ॥

श्रुत्वा संयति चण्डमुण्डमरणं शुम्भो निशुम्भान्वितः
क्रुद्धस्तत्र समेत्य सैन्यसहितश्चक्रेऽद्भुतं संयुगम् ।
ब्रह्माण्यादियुता रणे बलपतिं या रक्तबीजासुरं
चामुण्डा परिपीतरक्तमवधीत्तामस्मि वाणीं भजे ॥ ८ ॥

दृष्ट्वा रक्तजनुर्वधं प्रकुपितौ शुम्भो निशुम्भोऽप्युभौ
चक्राते तुमुलं रणं प्रतिभयं नानास्त्रशस्त्रोत्करैः ।
तत्रार्थं विनिपात्य मूर्च्छितमलं छित्त्वा निशुम्भं शिरः
खड्गेनैनमपातयत्सपदि या तामस्मि वाणीं भजे ॥ ९ ॥

शुम्भं भ्रातृवधादतीव कुपितं दुर्गे त्वमन्याश्रयात्
गर्विष्ठा भव मेत्युदीर्य सहसा युध्यन्तमत्युत्कटम् ।
एकैवाऽस्मि न चापरेति वदती भित्त्वा च शूलेन या
वक्षस्येनमपातयद्भुवि बलात्तामस्मि वाणीं भजे ॥ १० ॥

दैत्येऽस्मिन्निहतेऽनलप्रभृतिभिर्देवैः स्तुता प्रार्थिता
 सर्वार्तिप्रशमाय सर्वजगतः स्वीयारिनाशाय च ।
 बाधा दैत्यजनिर्भविष्यति यदा तत्रावतीर्य स्वयं
 दैत्यान्नाशयितास्म्यहं वरमदात्तामस्मि वाणीं भजे ॥ ११ ॥

यश्चैतच्चरितत्रयं पठति ना तस्यैधते सन्तति-
 धान्यं कीर्तिघनादिकं च विपदां सद्यश्च नाशो भवेत् ।
 इत्युक्तवान्तरधीयत स्वयमहो या पूजिता प्रत्यहं
 वित्तं धर्ममतिं सुतांश्च ददते तामस्मि वाणीं भजे ॥ १२ ॥

इत्येतत्कथितं निशम्य चरितं देव्याः शुभं मेघसा-
 राजासौ सुरथः समाधिरतुलं वैश्यश्च तेपे तपः ।
 या तुष्टाऽत्र परत्र जन्मनि वरं राज्यं ददौ भूभृते
 ज्ञानं चैव समाधये भगवतीं तामस्मि वाणीं भजे ॥ १३ ॥

दुर्गासप्तशतीत्रयोदशमिताध्यायार्थसङ्गर्भितं
 दुर्गास्तोत्रमिदं पठिष्यति जनो यः कश्चिदत्यादरात् ।
 तस्य श्रीरतुला मतिश्च विमला पुत्रः कुलालङ्कृतिः
 श्रीदुर्गाचरणारविन्दकृपया स्यादत्र कः संशयः ॥ १४ ॥


वेदाभ्रावनिसम्मिता १०४ नवरसा ६९ वर्णाब्धितुल्याः ४४ कराम्नाया ४२
 नन्दकरेन्दवो १२९ युगकराः २४ शैलद्वयो २७ ऽय्यङ्गकाः ६३
 चन्द्राम्भोधिषमा ४१ भुजानलमिता ३२ बाणेषवो ५५ ऽब्जार्णवा ४१
 नन्दद्वन्द्व २९ समा इतीह कथिता अध्यायमन्त्राः क्रमात् ॥ १५ ॥

श्रीमत्काशीकरोपाख्यरामकृष्णसुधीकृतम् ।
 दुर्गास्तोत्रमिदं धीराः पश्यन्तु गतमत्सराः ॥ १६ ॥

इति श्रीकाशीकरोपनामक अनन्तभट्टपुत्ररामकृष्णभट्टविरचित
 श्रीदुर्गासप्तशतीसारभूतदुर्गास्तोत्रं सम्पूर्णम् ।

Proofread by PSA Easwaran

pdf was typeset on September 17, 2023

——
Please send corrections to sanskrit@cheerful.com

